

بله ډيوه

د

گل پا چا الفت

فهرست

مخ:	سر ليك:	مخ:	سر ليك:
۱۲	زه دې پيـــــــښم	۲-۱	خپله ژبه
۱۳-۱۴	حقيقت	۳-۲	خپل مليت ساتل
۱۴	دمجبت رڼا	۴	حرکت او وپښتوب
۱۴-۱۵	شاعر او ادب	۵-۶	لوئيدل او جدیت
۱۵-۱۷	شاعر او عالم	۷-۸	پوره ژوندون
۱۷-۱۹	د تورې رڼا	۸-۱۰	د ژوند مقصد
۲۰-۲۱	خورژوند	۱۰-۱۱	گڼل
		۱۱-۱۲	زړه او سترگې

بِسْمِ اللّٰهِ الرَّحْمٰنِ الرَّحِیْمِ

خپله ژبه

دغه لمر چې پاس په آسمان کې زموږ د پاسه ځليري او پخپل نوراو حرارت د ځمکې دمخ په بوټو او ژونديو شيانو کې دنشوي نما قوت پيدا کوي همدغه شان يو بل معنوي لمر هم شته چې وړانگې او پلوشې يې دانسان په زړه او دماغ وليري او له انعکاس څخه يې افکار او خيالات پيدا کيږي، دا افکار يا خيالات چې د الفاظو او کلماتو په جامه کې څرگندشي نطق، خطاب، شعر موعظه، نصيحت او داسې نورته ويل کيږي چې دا ټول د ژبې تر عمومي عنوان لاندې راځي او انسان ورباندې له نورو حيواناتو امتياز پيدا کوي.

نوويلی شو چې زموږ الفاظ او کلمات تش هغه اصوات نه دي چې له مرغانو او نورو حيواناتو اوريدل کيږي، بلکه دا زموږ د زړه غږ او د فکر فانوس دی چې زموږ فکري رڼا او نور زياتوي او موږ په همدغه وسيله کولی شو چې يودبل په مقصد پوه شو او يوله بله فکري او معنوي استفاده وکړو. دا بايد موږ ومنو چې که انسان دنطق او وينا قوت نه لرلی او دافکار و او خيالاتو د جريان د پاره يې دا مجرا نه درلودی هيڅکله به دغه ذهني او عقلي ارتقا نه وه کړي اونه به يې له نورو حيواناتو دومره توپير درلود. نو زموږ وينا که څه هم د هغې رڼا زيرنده ده چې له يوه ډير لوړ اسمانه زموږ ذهن ته رانښکته کيږي مگر ددې رڼا په زياتوالي کې زښت ډير تاثير اودخل هم لري چې بايد په ډير زيات اهميت ورته قايل شو.

دا هم بايد وويل شي چې ددغه معنوي لمر فيضان چې انسان ورځنې فکري رڼا اخلي او ژبه ورځنې پيدا شوي ده، دا هم لکه دابل لمر د مناطقو او مملکتو د جغرافيوې وضعيت په لحاظ مختلف تاثيرات لري اولکه چې يو مملکت له بل ځينې پخپلو مخصوصو بوټو او حيواناتو امتياز پيدا کوي اومعناً بيليري، قامونه هم يوله بله پخپله ملي او مخصوصه ژبه جلا کيږي او د اهيڅ امکان نلري چې دمخکې دمخ ټول انسانان په يوه ژبه وگړيږي، بلکې داطبيعي اومل شوی قانون دی چې هر ملت به ځانته ژبه لري، او پخپله ژبه کې به علمي اومعنوي ارتقا کوي همدغه سبب دی چې يوسری په ډير زيار او زحمت هم په پردی ژبه کې داسې اديب کیدی نشي چې له اهل زبانو څخه يې هېڅ فرق ونشي، دا ځکه چې دبلې ژبې الفاظ او کلمات دده دهغو دقيقو الفاظو ترجماني نشي کولی چې دی پخپله ژبه کې ور ځينې تعبير کولی شي، نو ضرور دده ذهني او دماغي واردات يې تعبيره پاتې کيږي او د فکر لار يې بند کيږي چې دپته بايد فکري اومعنوي اختناق ووايو.

نوملتنه هم لکه اقليمونه او مناطق د اجتماعي ناموس او طبعي نظام له اغيزې لاندې دي چه هيڅکله ورځينې سرنشي غږولی او حتماً ورسره موافقت کوي، که څوک له دې قانون مخالفت کوي او غواړي چې په بله ژبه کې دعلم او عرفان، ادب او بصيرت خاوند شي هغه داسې مثال لري لکه چې دتودو ملکو مخصوص بوټي په سړو ملکو کې کري ياديوه موسم کرهڼه په بل کې کوي. دا څرگنده ده چې له دغسې سعی او عمل ځنې هېڅ نتيجه نه اخيستل کيږي او داراز زيار او زحمت انسان نشي مسعود کولی.

که يوملت وغواړي چې خپل احتياجات په بله ژبه پوره کاندې او په پردی ژبه کې د علم اومعارف خاوند شي ښايي چې پخپل جدوجهد ځينې معلومات لاس ته راوړي اولرڅه خپله مخه رڼا کړي، مگر دارڼا به لکه دغلو ډيوه ډيره ضعيفه او څره وي چه په نري شمال به مري او هيڅ دوام به نلري. که ملت دبل په ژبه څه زده کوي هغه زده کړه به لکه

دطوطي اومينا زده كړه تش دژبې په سر وي او زړه ته به هيڅ لارنلري په داسې ملت كې هيڅكله د فكري نشوې او ارتقا هيله نه كيږي او نه په علم او ادب كې سمه اوصحيح لارو ورته پيدا كيږي، دا راز ملتونه هميشه خپلې سترگې غړوي مگرڅه نه ويني. نو مونږ بايد ارومرو خپله ژبه ژوندۍ كړو او دعلم و عرفان ډيوه پكې بله كړو ځكه چې دا ژبه دملت په ذهن او زړه كې ځاى لري او په رڼا باندې يې طبعاً دملت ذهني او دماغي خونه روښانه كيږي او ډير ژر دمعارف پلوشې دوطن په هره خوا كې خپريږي.

خپل مليت ساتل

هرملت بعضې مخصوص شيان لري چې كه سړى هغه ورځينې لري كړي هيڅ امتيازورته نه پيدا كيږي. دهمدې لامله هر ژوندۍ او بيدار ملت خپل ټول ملي شيان لكه: رسوم او ادا، ملي موسيقي او ملي ادب، ملي ژبه او ملي روايات، ملي ذوق او ملي اخلاق په ډيرښه شان ساتي او هيڅكله ځان دبل قوم په څيرنه ښكاره كوي. بعضې ملتونه پدې باب كې دومره ډير احتياط كوي چه خپل خرافات او بيمعني شيان چې هيڅ فايده پكې نه وي هم له لاسه نه باسي او ډير ورباندې ټينگ وي. يوملت له بل ځنې علم، فن او صنعت اخلي خوملي خاصي يې هيڅكله نه قبلوي مگر ځينې ضعيف النفس ملتونه چې دنورو تر تاثير لاندې راغلي، خپل ملي ذوق او احساس يې ورك كړيدي ځكه چې هغوى ته خپل هرڅه بدمعلوميږي او پردى هرڅه ورته ښه ښكاري نوپه هرشي كې د نورو تقليد كوي او دمليت په معنى هم هيڅ نه پوهيږي خپل ځانونه ورته ډير ټيټ او ښكته ښكاري، ښه او بد دنورو په ذوق ځانته معلوموي او له ځانه هيڅ فكر نشي كولى.

كه سړى ديوه قام ازادي او خپلواكي دروح او نفس له خوا په نظر كې ونيسي نو پوره ازادي او حقيقي خپلواكي هغه قوم لري چې پخپل فكر كې دبل قوم تر تاثير لاندې نه وي راغلى يعنې په غير شعوري طور په بل قام پسې نه وي روان، نه يې ذوق دبل دذوق تابع وي او نه دبل قوم فكر له خپل فكره ښه گڼي. هركله چې پښتون يونوريالى او ننگيالى تېردى چې تراوسه په دنيا كې په جگواو هسكو سترگو ژوندون كوي او هيڅكله ورته بل څوك له ځانه لوړ او ستر نه ښكاره كيږي نو طبعاً بايد خپل ملي خصوصيات او پښتني مميزات په ښه شان وساتي او هيڅكله يې له لاسه ونه باسي.

دپښتوملي اخلاق او خويونه چې په پښتونواله ورځنې تعبير كيږي دمليت ستنې او مهم اركان دي چې په اجتماعي حيات كې ډير زيات قيمت او اهميت لري او حقيقي تهذيب پكې ليدل كيږي، دپښتنوصاف اورښتيا ويل، پخپل عهد او قول له سراو ماله تيريدل، له ضعيفانو او بې وزلوسره مرسته او كومك كول دا ټول هغه صفات او خويونه دي چې پښتانه يې دښتونولۍ اركان او شروط گڼي.

دپښتوملي تربيه هم پر يوه داسې اساس باندې قايمه ده چې له ننني حيات او ژوندون سره پوره موافقت لري دا قوم اوس دپته نه دى محتاج چې څوك ورته دشجاعت او زړورتوب درس وركړي يايې دزيار ايستلو او زحمت كالمو لپاره تربيه كاندې ځكه چې دوى ته خپل مليت دا تعليم وركړيدى چې بايد هيڅ كارورته په دنيا كې گران او مشكل معلوم نشي او له هېچا ځينې يې سترگه ونه سوزي. وكورئ! پوپښتون كله چې خپل ځان ستايي نو وايي چې زه اسمان ته تيره غورزوم او سرورته نيسم، صفتونه خو نورهم ډير دي مگر هر قوم او هرڅوك له خپل ملي ذوق او احساس سره سم يوصفت ځانته غوره كوي اوفخر ورباندې كوي.

نومعلومه شوه چې پښتو ته له مشکلاتو سره مقابله کول او ګرانو کارو ته سرنیول ډیر ښه ښکارېږي او دا قوم د هر راز سختیو مقابله ته تیار او مستعد دی. دې قوم ته له هر چا ځنې خپل ځان لور ښکاري او تل پخپل ملیت او پښتونواله افتخار کوي، د همدې لامله د قسم په ځای کې وايي:

پښتون به نه يم که دا کار مې ونکړ.

نور قومو نه که عزة النفس او ځان ښه ګڼل یا پخپل ملیت باندې فخر کول کیسې زده کوي دوی ته خپل محیط او ملیت دا ورښيي او بل معلم ته یې هیڅ حاجت نه پېښېږي.

د پښتو ملیت او ملي اخلاق د دوی له نامه سره تړلی شی دی.

که څوک د پښتنوپه کلو او قبایلو کې وګرزي دا به ورته معلومه او څرګنده شي چې پښتانه هغه چاته پښتون نه وايي چې هغه یوازې په پښتو خبرې کولی شي او نه پښتو یوازې د دغو مخصوصو الفاظو او کلماتو لپاره استعمالېږي ځکه چې د دوی د محاوراتو او اصطلاحاتو په نا لیکل شوي قاموس کې دا دوه کلمې خورا ډیر معاني لري، چې د دې قوم ټول صفات او ممیزات پکې راځي.

نوموږ باید خپل ملي اخلاق او پښتونواله په ښه شان وروزو او د خپلو تیرو پښتو هغه خوبونه چې باید انسانان او انسانیت ورباندې فخر وکړي تل په نظر کې ونیسو.

زمونږ اسلاف او پخواني برسېره په دې چې توره او توریالیتوب ورځنې په میراث پاتې دی دنورو لوړو اوسو صفتونو خاوندان هم و چې هیڅ قوم کې په طبیعي او غریزي ډول نه لیدل کېږي.

دوی مهذب او خوشبین و، دوی پخپل ناموس ډیر ټینګ و او بل چاته یې هم هیڅکله په سپکه سترګه نه کتل، په هر میدان او هر ډګر کې د ظالمانو د ښمن او د مظلومانو ملګري و، هر چا به چې دوی ته ننګ راوورله سراوماله به ورباندې تیریدل او هغه به یې تر خپل سیوري لاندې په ډیر ښه شان ساته.

خپله سیمه به یې ډیره درنه ساتله او پخپله یوه ولیشت محکمه به یې خپل سروڼه ورکول، هیڅکله یې په دنیا کې د بې ننګۍ ژوندون نه کاوه او نه به یې د چاپیغور خپل ځانته پرېښوده، خپل نوم ورته له هر چا ځنې ښه ښکاریده او د پښتونولۍ آب و آبروی په ډیر ښه شان ساتله، نوموږ باید خپل ټول ملي شیان او ملي اخلاق له هر چا ځنې ښه وګڼو او پخپله پښتونواله ونازېږو، کوم طبیعي جوهر او معنوي ښیګڼې چې موږ لرو هغه په بل هیڅ قوم کې نشته او نه یې پیدا کولی شي، که څه هم په فن او صنعت کې له موږ ځینې ډیر وړاندې او مخکښ وي.

نو موږ باید له نورو اقوامو ځنې فنون او صنایع، علوم او معارف واخلو د نورو سیاست او معاشرت، کره وړه هر څه ځانته معلوم کړو مګر د هغوی په ظاهري ښایست او ښکلیتوب خپل زړه باي نلو او نه خپل ملي ذوق د چاپه تقلید کې ورکړو، موږ باید د پښتونولۍ بڼ جوړ کړو او لکه بلبلان دنورو دباغ په ګلانو ونه تېرېږو.

موږ باید دخپلې ملي ژبې له ژوندي کولو سره سم خپل معنویت او ملیت پوره ژوندي کړو او لفظاً و معناً ځانونه پښتانه کړو، موږ باید دخپلې ملي ژبې په فانوس کې د پښتونولۍ رڼا او د علم و عرفان نور دواړه جمع کړو او پښتو او پښتونواله یوځای وروزو.

او عقیده ولرو چې زموږ خاوره د تهذیب او ښو صفتونو زانګووه او د تاریخ په حق شهادت د تهذیب پلوشې زموږ د ملک او زموږ د پلرو د اعمالو د هندارې څخه په دنیا کې منعکس شوي دي.

حرکت او وینتوب

لمر ختلی او وړانګې یې له درونڅې نه کوټې ته را پرې وتلې دي. یووړوکې ماشوم چې نوی له خوبه را پاڅیدلی په کټ کې ناست دی او د لمر پلوشو ته هر ساعت لاس وراچوی مگر هېڅ شی لاس ته نه ورځي اوموتی یې هماغسې تش پاتې کیږي دی پدې نه پوهیږي چې دا وړانګې زما په سترګو کې ځای لري او هیچا ته لاس نه ورکوي.

او ه! واړه او کوچنیان څه عجیبه طایفه ده او څنګه شیانو پسې هڅه کوي. دوی چې کله خپل ځان په هنداره کې وویني هم لاس وراچوي او منګولې ورسره لګوي، دوی ته خپل ځان هم پردی ښکاري او دخپل سرخولۍ هم دبل ګڼي که ښه فکر وکړو مونږ هم لکه دوی له خپل ځان سره په جګړه اخته یو او په همدغسې شیانو پسې هڅه کوو خودومره فرق شته چې دوی ته خپل شی هم دبل ښکاري او مونږ د نوروما ل هم خپل ګڼو، دوی په ورنې کې کلک تړلی وي سره له دې لاس او پښې خوزوي او خپل ځان خلاصوي مگر مونږ یې تړلو هم هېڅ حرکت نه کوو او ځای په ځای پراته یو. هوا! مونږ او واړه دومره ډیر فرق نلرو که مونږ هم لکه دوی د خپل ځان او وطن لپاره څه کارنشو کولی یواوړه یو او یا ویده.

هوا! خوب هم یوعجیب کیفیت دی. یوه شپه چې زه په درانه خوب ویده وم او تندې راباندې ډیره غلبه کړې وه نومما به لوی لوی سیندونه او ولې لیدلې اوهر ساعت به مې اوبه څښلې خومړدم به نه اوتنده به مې نه ماتیدله، کله به مې په لویو ډنډو کې لمبل او کله به مې په لوی سیند کې غوتې وهلې، مگر له خوبه را پاڅیدم لاس مې هم لوند نه و او سخت تری وم.

دویدو قومو نو ټول کارونه به البته همدغه شان وي چې هېڅ نتیجه به نلري، دوی به ګمان کوي چې مونږ کارکوو او ګرزو مګر په حقیقت کې به ځای په ځای پراته وي او هېڅ به یې نه وي کړی.

خوبونه هم ټول یو راز نه دي ځنې خلک ویده دي او په خوب کې خبرې کوي، بعضې لا داسې هم وي چې له ځایه پاڅیږي او کرزي مګر وینې نه وي. دچا خوب ډیر زیات او دروند وي چې په چینو هم نه راوینیږي او ځینې کسان په یوه نري ګنګوسی وینې شي، نو ویسول که څه هم دوپښوونکی کاردی مګر دویدو حال پکې ډیر تاثیر لري همدغه سبب دی چې دیوه ځای شاعران ډیر ژر خپل قام ویسولی شي او دبل ځای شاعران دا افتخار نشي ګټلی او دشورنارې یې دهوا په امواجو کې بې فایدې ورکيږي.

ویسول هم ډیر اقسام لري سړی ټول خلک په یوشان نه ویسوي، کشرانو ته سړی نارې وهي اوبسوروي یې مګر ځینې کسان په چاپې کولو او کنښمنډلو بیدار یږي. پدې عصر کې چې ویستوب ترهرڅه ضرور دی باید هېڅوک ویده پاتې نشي، هرڅوک که دخپلو خواخوږو په نارو نه ویسیري نودښمنان یې دبرچوپه څوکو ویسوي، اوهسې یې نه پرېږدي، نو باید وینې شومګر داسې وینې نه لکه واړه هلکان چې له یوه خوبه را پاڅیدلي او په بل شان خوب کې پراته دي. لاس او پښې بسورول ضرور دي خوداسې نه چې سړی د وړانګو په نیولو خپل وخت تیر کړي، وړانګې هم سړی نیولی شي او پوره استفاده ورځینې کیږي مګر هله چې سړی پوره وینې وي او دزره سترګې یې هم غړولی وي.

نوئیدل او جدیت

لکه چې دباغ بوتی اونیالکي ورځ په ورځ لوئیري او وده کوي همدغه شان انسانان هم د رشد او تکامل لورته روان دي، مگر هېڅوک دا مسیر په سترگو نشي لیدی او هره شېبه یې په تفاوت نه پوهیږي، کله چې نباتات له مخکې نوي راجک شي له خاوروسره برابروي او ښه لانه لیدل کیږي.

مگر څه موده وروسته ښایسته ډیرلوی شوي وي او ښه وده یې کړي وي، دا لویوالی یوځل نه پېښیږي بلکې له ابتدا ځنې په یوه داسې تدریجي صورت جاري وي چې څوک یې هر ه ورځ فرق نشي محسوس کولی مگر هېڅوک ورځنې انکار هم نشي کولی، دنیا هم له خپلو ټولو موجوداتو سره همدغه شان د ترقی په لور روانه ده که څه هم مونږ پکې پتې سترکې پراته یواو حرکت یې نه وینو دغه نشو و نما چه په کائناتو کې په طبیعي صورت جریان لري او هېڅوک یې مخه نشي نیولی کله کله دبعضې عواملو په اثرکې له طبیعي حاله وزی او تغیر پکې پېښیږي.

هوا! انسان دا اقتدار لري چې د طبیعت سیرد خپل تدبیر په مرسته گړندی کړي او پخپله روزنه او زیار یو باغ ډیر ژر سمسور کاندې دانسان جدیت او فعالیت هم په حقیقت کې همدغه معنی لري چې دی له طبیعت سره یو لاس شي او خپل تاثیر څرکند وښيي.

کله کله سړي پدې راز بحثونو کې له ځینو کسانو اوري چې په هر کار کې اعتدال ښه دی او ډیره بېره ښه نه ده. هوا! اعتدال ښه دی او په هیڅ کار کې دومره بېره نه ده په کار چې سړی پخوا له فکر کولو یوه کار ته ملاوتږي او داسې منډې پکې ووهي چې په یوه شېبه کې ځان دومره ستومانه کړي چې بیا دوه ساعته ځای پرځای پروت وي او د حرکت نه وي مگر داسې هم باید ونشي چې سړی اعتدال د ځان لپاره پلمه کړي او ټول کارونه طبیعي جریان ته وسپاري. وگورئ! اوسپنه یانور فلزات پس له ډیرو قرونو او پېړیو دیوه مناسب حرارت او طبیعي تحول په اثرکې د اصلاحیت پیدا کوي چې بعضې آلات او اسبابونه ورځنې جوړشي، مگر کوم وخت چې صناعتی فابریکو او دانسان لاس ته راوړسیري ډیر ژر هر راز تحولات قبلوي او دانسان جدیت او فعالیت ته ځان تسلیموي.

نو د طبیعت سیر همیشه پداسې طور جاري وي چې لیدل کیږي نه مگر دانسان د فعالیت اغیزه ښکاره او څرکند وي. په هرځای او هر مملکت کې چې د جدیت څرخونه په بېره چلیږي هلته په ټولو شعبو کې ښکاره پېشرفت لیدل کیږي او ورځ په ورځ په کارونو کې تفاوت محسوس کیږي نو باید هر سړی دخپل جدیت او فعالیت له مخې هر راز موانع لرې کړي او مخ وړاندې لاړشي، پدې لار کې که سړي ته هر څومره پیچومي مخې ته راشي باید سترگې یې ورته سپینې شي او اسانه یې وکني.

سړی که په یوه قوي زړه او د امکان په سترگه هرشي ته گوري هغه ته ډیر موانع نه پېښیږي او څه شی یې مخه نشي نیولی، مگر هغه کسان چې ضعیف النفس دي هغوی پخپله ځانته موانع پیدا کوي او دومره اهمیت ورکوي چه دا اقدام تصور هم نشي کولی. ډیر خلک یوازې د همدې لامله چې یو کار ورځینې خراب نشي هیڅ کار ته زړه نه ښه کوي اوله هرشي ځنې ډډه کوي، زما په خیال دغه راز ذهني موانع له ټولو موانعو ځنې ډیر تاثیر لري، څوک چې له خپل پېشرف سره مینه او علاقه لري هغه باید دا راز فکرونه بیخي له ځانه لرې کړي او خپل هغه حرکت چې دده د نقصان اوتوان موجب کیږي هم له سکونه ښه وکني.

سړی باید په لوی لاس خپل ځان یابل ته ضرر ونه رسوي مگر له موهوم ضرر ځنې هم دومره ونه ډارشي چې هیڅ کار ته لاس وړاندې نکړي او لاس ترزنې ناست وي.

انسان ډيرو زيانو او تاوانو ځينې يوه ډيره قيمتي اومه مه فايده اخلي چې هغه تجربه ده، څوک چې د ژوندون په حقيقي مفهوم پوهيدلى وي چې حيات يې له حرکت او جدیت ځينې بل شی نه دی او دا هم ورته معلومه وي چې د دنیا ټول ژوندي شيان د همدغه ورزش په مرسته قوت او طاقت مومي هغه هيڅکله په ځای کښي ناسته نه قبلوي. وگورئ! کوچنيان او واره دخپورو او څخيدلو په ذريعه خپل غړي قوي کوي او په سکون نه راضي کېږي.

داځکه چې د حيات له قانونه خپل سر نه غروي او که هر څومره پخپلو حرکتو کې تکليف وويني او هر ساعت پرمخه ولويږي بيا راپاڅيږي او پخپلو پسود ږي، داگرزیده او بشوریده دوى خپل کارکني او هيڅکله له خپلې مور يا پلار ځينې بکې مرسته نه غواړي.

هر څوک چې غواړي له خاورو ځينې خپل سر را هسک کړي او پورته شي يا په بل عبارت د بلې ورځې لپاره ځان قوي کړي هغه بايد له دغسې پرزېدلو او وليدو و نه ډار شي او نه په دا راز واقعاتو چې د حيات په لاره کې هر چاته پېښيږي دومره متاثر شي چې له هرڅه لاس واخلي او په هسې کښي ناستو راضي شي.

نواعدا ل پسندې بايد زمونږ د پياوړو ملگرو د جدیت او فعاليت سیر ورو نکړی شي او نه بايد د احتياط نوم په دوى دومره اغيزه وکړي چې غړي يې بيخې سست شي او هيڅ ونکړي ځکه چې احتياط د پته نه وايي چې سړی هيڅ نه کوي او نه اعتدا ل دغه شی دی لکه چې بعضې خلکو دخپلو داسې حرکتو لپاره نوم کړی چې په سترکونه ليدل کېږي او نه يې چاته تاثير معلومېږي.

کوم قومونه چې د ترقی په لار کې له نورو ځينې وړاندې او دمخه دي که هغوى د اعتدا ل په نامه خپل سیر لږ څه وروکوي او په وقارو متانت د تکامل سیر قطع کوي ورته بنایي مکر يوداسې قام چې له نورو ځينې بېرته پاتې وي هغوى بايد له منډو کار واخلي او په نورو پسې ځان ورسوي.

پوره ژوندون

دغه شپې او ورځې چې زمانه او وخت بلل کيږي دنړۍ پرټولو موجوداتو باندې راځي او تيريري، مکر کوم تاثیر چې په حيواناتو کې کوي هغه دصحرابه کانو کې نشي کولی.

زمانه او وخت دباغ په ونواو بوټو خزان او بهار راوړي چې بعضې بوټي ورکوي او بعضې نوي پيدا کوي، همدغه شان په حيواناتو کې زړښت اوځواني، قوت او ضعت پيښوي مگر دبيدياکانې که هر څومره وخت ورباندې تير شي هماغه شان وي، د پسرلي نسيم او د مني بادونه پکې هيڅ توپير نه ښکاره کوي، نوويلی شو چې عصر او زمانه په ژوند يو شیانو کې تاثیر کوي او ژوندون هم دزمانې تاثیر قبلولو ته وايي.

هوا زمانه او عصر په ژونديو شيانو کې دهرشي داحساس په اندازه اغيزه او عمل کوي او په هغه ځمکه کې ښايسته او ميوه داره بوټي زرغونوي چې هلته دحيات ماده او ژوندي ذرات موجود وي، په شنبه مخکه او وچ ډگر کې هېڅکله هغه تاثیر نشي کولی چې په باغ اوبڼ کې يې کوي همدرانکه کوم تاثيرات چې زمانه او وخت دانسانانو په ډله او ټولګي کې لري هغه دغرو او رغوبه حيواناتو کې نلري، نوويلي شو چې انسان د زمانې له تاثيره نسبت ټولوموجوداتو ته زياته استفاده کوي او لکه څنگه چې زمان په ده کې تاثير او عمل کوي، دی هم په زمان کې عمل او اغيزه کوي، همدغه انسان دی چې دده په افعالو او اعمالو يو عصر له بل ځنې بيليري او دده په شاهکار يو قرن په بل باندې افتخار اوسرلويي کوي.

زمانه ځي او تيريري مکر دانسان اعمال او افعال له ځانه سره داسې نشي وړي چې دخلکو هيرشي او دچاله ياده واوړي، زمانه دا کولی شي چې انسان له ځان سره ملګری کړي او له دې نړۍ څخه يې بوزي يا په بل عبارت دده وجود خاورې کړي، مگر دده ښه نوم او ښه عمل هېڅکله او په هيڅ شان نشي محوکولی.

ښايي چې بعضې کسانوته دښه عمل په نسبت دا سودا پيداشي چې مونږ ښه عمل څه شي ته وايو؟ او زموږ مقصد پدې ټکي کې څه شی دی؟

ددې پوښتنې ځواب به همدومره لنډ او اسانه ښه وي: هرکار چې دنورو انسانانو په خیر اوفايده تماښيري او خلکو ته يې فايده رسيري هغه ښه عمل او ښه کار دی.

زموږ دا لنډ عبارت البته هر راز مادي او معنوي امور چې دبشریت په فايده باندې تما ميږي دښه عمل په نامه خلکوته معرفي کولی شي، همدغه ښه عمل دی چې دبشریه تهذيب او تمدن کې لويه برخه لري چې بايد زمان اوامکان ورباندې فخر اولويي وکړي.

دغه راز ښه عمل که هرڅوک پخپلو سوانحو کې لري هغه به اخرت کې هم دده په مخ کې لکه د جنت ښکلي او کلالۍ حوره ګرزي او دی به ورځنې خوند او حظ اخلي. زموږ دا بحث دژوندون په شاوخوا کې دی او هغه انسان ورباندې ستايو چې دغه راز ښه عملونه ورځنې پخپل عصر او زمانه کې وليدل شي. موږ مخکې وويل چې ژوندون دزمانې تاثیر قبلولوته وايي مکر داد حیواني او نباتي ژوندون تعريف دی چې دانساني ژوندون په نسبت نيمګړی او ناقص معلوميري. موږ هغه انسان په انساني ژوندون باندې ستايو چه هغه هم د زمانې عمل او تاثیر قبلوي او هم پخپله په نورو شيانو کې اغيزه او عمل کوي موږ هېڅکله هغه قوم يا هغه ملت ژوندی نشو بللی چې زمان ورباندې راځي او تيريري او دوی پکې هيڅ نه کوي.

دغسې عمر يا شپې او ورځې خو په حيواناتو اوباغ و بڼ باندې هم تيريري چې هغوی ورځنې استفاده کوي او لوييري مگر دغه لوئیده د دوی کار او عمل نه بلل کيږي ځکه چې دوی يوازې دزمانې تاثیر قبلوي او پخپله څه نه کوي.

مور غواړو چې انسان پداسې حیات او ژوندون وساتو چې له ده سره وړ او مناسب وي انسان باید په دنیا کې داسې ژوندون وکړي چې دنورو په ژوندون کې هم برخه واخلي او خپل قرن ژوندی کړي.

ددنيا لوی مصلحين او لارښوونکي، لور او نوموړي فیلسوفان چې د بشریت کاروان یې د جهالت په توره شپه کې یې په سمه لار روان کړی دی او د جهالت په توره شپه کې یې لکه داسمان خلیدونکي ستوري هرچاته لوری او لودن ښودلی دی چې د بشر د مادي او معنوي حیات د دوئ مرهون دی او تراوسه پورې د دوئ په نامه په دنیا کې ژوندي دي همدوئ د انساني ژوندون مثالونه اوسې شې نمونې دي چې په لور او تام حیات ستایل کېږي.

دا راز حیات نه د زمانې سیلاب وړلی شي او نه یې قرمونه او عصرونه په اثر و باندې خاورې اړولی شي، دا راز ژوندون دومره قدر او قیمت لري چې زمان او مکان ورباندې وپاړي او د مخکې پله په همدغسې کسانو باندې درنه او سنگینه ده چې پرښتې ورته دلهر اوسپورمې ډیوه په لاس ولاړې دي او نندراږ یې کوي.

مور غواړو چې انسان خپله اندازه او خپل استعداد په نظر کې ونیسي او ځانته هغسې ژوندون غوره کړي یعنې هیڅکله په یو داسې تیب او ناوړه حیات چې حیوانات او نباتات یې هم لري راضي نشي.

حیات او ژوندون ځانته مدارج او مراتب لري چې مور یې دلته په نباتي، حیواني او انساني ژوندون ستایو چې نباتي حیات یې شعوره او حیواني حیات ته شعوري ژوندون ویل کېږي. هرکله چې انسان له شعوره ورتیر د عقل او فکر خاوند هم دی باید د ده حیات او ژوندون هم لکه فانوس د علم او پوهې په رڼا ښایسته او روښانه وي چې د زمانې په حال تاثیر وکړي شي او تیاره یې په رڼا بدله کړي، همدغه حیات چې هم د زمانې تاثیر قبلوي او هم پخپله په زمانه کې تاثیر کول دي کامل او پوره حیات بلل کېږي چې دانسان لپاره مناسب دی. که مور غور وکړو دمخکې دنورو موجوداتو ژوندون هم په حقیقت کې دانسان په حیات پورې تړلی دی که دانسان حیاتي فعالیتونه نه وي، د حیات او ژوندون ماده به دمخکې له مخه که بیخي ورکه نشي نو دومره خوبه کمه شي چې له دې وخت سره هیڅ نسبت پیدانکړي، نوانسان باید لکه لمر یو با حرارته او روښانه ژوندون ولري چې دده په تاثیر دمخکې دمخ ټول شيان وروزل شي او وده وکړي. هوا انسان باید لکه لمر داسې وي چې دده په تلو دمخکې نیمه کره د غم او ماتم تورکالي واغوندي او هر څوک دده تگ له دنیا ځنې پوره حس کړي.

د ژوند مقصد

هرسړی چې هرڅه غواړي یا له هر شي سره مینه لري، هماغه شی د ده مقصد او مطلب یا په بله ژبه خواهش او ارزو بلل کېږي، هغه مین او عاشق چې خپلې معشوقې ته رسیدلی او خپله محبوبه یې په داسې خوشحالی په غیږ کې نیولې ده چې بې شرابو مست او مدهوش دی یا هغه څوک چې شپه او ورځ یې د شهرت د گټلو او اعتبار پیدا کولو لپاره یوه کړی او لوړې رتبې ته رسیدلی دی، همدارنګه هغه د علم او عرفان د ډیوې پټنګ چې د جهالت په توره شپه یې ځان د معرفت رڼا ته رسولی دی او له هر چا ځنې خپل ځان مسعود کني د اټول په حقیقت کې یې له دېنه چې خپل مقصد ته رسیدلي دي بل مفهوم نلري.

نو د دنیا هره خوشحالی یوه گرانه او قیمتي مرغلره ده چې د مقصد په لمن کې موندل کېږي.

دنیا په حقیقت کې یو نندارتون دی چې انسان ته هر راز ښکلي او ښایسته شيان وربښي چې هر څوک له خپل ذوق او خواهش سره سم یوه شي پسې هڅه وکړي او ځان ورورسوي، بلکې انسان لاڅه چې حیوانات او د هومرغان یې هم هسې نه دي پرې ایښي بورا یې د گل په گللیو پانو مین کړی او د پټنګ په زړه کې یې د شمع د محبت ډیوه بله کړیده

نو چې سړی خپلې سترګې ښې وغږوي او هر طرف ته ښه په خیر خیر وګوري هر شی او هر څه دخپل مطلب او مقصد لپاره زیار باسي او په هر شواخون چې وي ځان وررسوي نوبیا ویلی شو چې ژوندون په حقیقت کې دخپل مقصد لپاره حرکت او جدیت دی. خوشحالی یا سعادت هم دمقصد په رسیدلو یا دمقصد لپاره په زیار ایستلو کې دی بلکې هغه کسان چې خپل مقصد ته لانه دي رسیدلي او په لاره کې دي دهنوی خوشحالتیا لایوبل شان کیف لري چې په کامیابی کې نه پیدا کیږي.

مونږ مخکې وویل چې ژوندون هغه حرکت دی چې دخپل مقصد او مطلب لپاره وي ځکه چې هر حرکت او ژوندون سند او دلیل نشي کیدی، هغه ګټه چې څوک یې له غره ورغروي او په ډیره بیره مخ ښکته راځي یا هغه خزان وهلی پانه چې د مني بادېې له ونې بیله کړي او یوه خوا بله خوا یې وري دا هم حرکت دی خو ژوندون ورته نه ویل کیږي، همدارنګه موټر، بایسکل، طیاره او داسې نور چې دبل مقصد لپاره په حرکت کې دي او پخپله کوم مقصد نلري ژوندي نه بلل کیږي.

مور دلته په مطلق حرکت کې بحث نه کوو اونه مطلق حیات زمونږ دبحث موضوع ده، زموږ غرض انساني ژوندون او انساني حرکت دی چې عالي یا حقيقي حیات ورته ویل کیږي.

نوه انسان چې په هغه کې دغه راز حرکت نه وي هغه ژوندوی نه بلل کیږي مګر په حیواني ژوندون ورته قابلیدی شو. د انسان حرکت دحقيقي ژوندون ښه نه ده هغه انسان چې ګوزنډ و هلی دی او شپه او ورځ په حرکت دی یاد سړو له لاسه او دچا له ډاره لکه پانه ریږي دا هم حرکت دی خو دمقصد لپاره نه، همدارنګه هغه څوک چې پټې سترګې پروت دی او په ویدو یوه خوا بله خوا لاس اچوي یا ډډه په ډډه اوري را اوري دا هم حرکت دی مګر داسې ناقص حرکات دحقيقي او انساني ژوندون دلیل نشي کیدی مونږ هغه انسان ته په حقيقي ژوندون قابیلدی شو چې په خلاصو سترګو پخپله اراده اومینه دخپل مقصد، خپل ملت او خپل وطن لپاره کار او حرکت کوي او که داسې نه وي نو ددغسې کسانو مرګ او ژوند څه فرق نلري ځکه چې ددغسې کسانو حیات او ژوندون بې له خوراکه بله هیڅ نتیجه نلري، او په دې هرڅوک پوهیږي چې ژوندون ددې د پاره نه دی چه سړی یې یوازې په خوب او خوراک تیر کړي او تش د ژوندون په نامه خوشحال وي ځکه چې دا راز ژوندون دحیواناتو په برخه رسیدلی دی چې باید انسان هیڅکله ورباندې خوشحاله نشي.

زموږ له دې تیر بحث ځنې به داڅرګنده شوی وي چې زموږ مقصد په دې ویناکې دحقيقي او انساني ژوندون تعریف او ښودنه ده چې دهر چا ورته پام شي اوپیدایي کړي نو بیا د نتیجه په ډول وایو چې حقيقي یا انساني ژوندون هغه حرکت دی چې دخپل مقصد لپاره وي او هرڅومره چې دسړي مقصد لوړ اوبښه وي هغومره یې ژوندون هم ښه او د ستایلو وړ وي.

که دیو سړي مقصد له خپل شخصي مفاد ځنې لوړ او پورته وي یعنې یوازې دخپل ځان په غم نه وي اخته او د اجتماعي سعادت لپاره هم زیار باسي البته ددې سړي ژوندون او حیات ډیرقدر اوقیمت لري چې باید هرڅوک یې وستایي او ورباندې خوشحاله وي ځکه چې حیات دمقصد حاصلو لو وسیله ده او قیمت هم دمقصد په اعتبار ټاکل کیږي مګر دا هم باید ووايو چې لوړ او ښه مقصد هرڅوک دځان لپاره نشي ټاکلی اونه دهر چا سترګې ورباندې ښلي، ځکه چې هرڅوک دخپلې پوهې او خپل فکر په اندازه یوشی خوشبوي چې هغه یې مقصد بلل کیږي نوهر څومره چې دیوه سړي تعلیم لوړ وي او تربیه یې ښه وي او په هره اندازه چې د چابصیرت او بصارت زیات وي هماغومره یې مقصد هم ښه او عالي وي نو مونږ هیڅکله له یوه داسې سړي چې هغه دانفرادي حیات له دایرې ځنې دباندې نه وي وتلی او داجتماعي حیات تصور هم نشي کولی دا امید نشو کولی چې هغه دې یو اجتماعي مقصد ولري اودهغه مقصد لپاره دې زیار وباسي نو زموږ د پوهانو او لیکوالو دا وظیفه ده چې خلکو ته لوړ او عالي مقاصد وروښيي اوله اجتماعي حیات سره یې اشنا کړي یعنې دلورو مقاصدو محاسن او ښکېنې ورته پوره ښکاره کړي چې هرڅوک په ډیره مینه او محبت دیوه

ښه اولور مقصد په لور روان شي او دومره شوق ورسره ولري چې هيڅکله ستړی او ستومانه نشي اونه يې هيڅ راز تکليف او زحمت مخه ونيولی شي.

هوا د پوهانو په برخه له اولې ورځې همدغه وظيفه رسيدلې ده چې دخلکو له سترگو د جهالت پردې لري کړي او له درانه خوبه يې را جک کاندې چه هر څوک د خپل حيات او ژوند د پاره حرکت وکړي اوله دغو شپو او ورځو چې په هرچا باندې تيريږي استفاده وکړي ځکه چې زمانه او وخت په حقيقت کې لکه يو بحر داسې دی چې هر څوک ورځنې دخپل مقصد په اندازه استفاده وکړي څوک ورځنې بنایسته او قيمتي مرغلرې راوړی او څوک پکې يوازې کبان نيسي بعضې لا داسې هم وي چې يې له اوبو څښلو نوره استفاده نه کوي.

مور بايد د زمانې له دريابه پوره استفاده وکړو او په قيمتي مرغلو پسې لاس وگرزوو.

زموږ ښاغلي او پوه ادیبان بايد لکه د پښتو او پښتونولي ځایي خوشحالخان خټک خلکو ته د سعې جدوجهد درس پدې ډول ورکړي.

که غوتی. پسې وهی په لاس به درشي
چا وي دا چې په درياب کې گوهر نشته

دا راز صحيح افکار که د چاپه مغزو کې ځای ونيسي او يقين پيدا کړي چې په سعیه او کوشش، جدو جهد هر راز مطلب حاصلیږي او سړی پخپل زیار و زحمت له وخت او زمانې ځنې هر ډول مادي او معنوي استفاده کولی شي هغه هيڅکله محروم نه پاتې کيږي او هرو مرو د زمانې له ډک دريابه خپل مقصد او د مراد گوهر لاس ته راوستلی شي.

گڼل

شبه ده او داسمان ځلیدونکي ستوري درگرده سترگکونه وهي زه پورته پاس په اسمان کې د سپورمې او ستورو ننداره کوم يو بل هلک چې دیوه لوی ډنډ په غاړه ناست دی هماغه سپورمې او رپرديدونکي ستوري په رڼو او بوکې ډير ښکته دمخکې په تل کې ويني. وگورئ! دانسانانو نظر څومره توپير لري چې يوشی په يوه وخت کې څوک پاس پخپل سرويني او څوک يې ټيټ په مخکې مومي همدغه يوه رڼا ده چې هم پورته په شنه اسمان کې او هم ښکته په مخکې کې ترسترگو کيږي. نه همدغه يوشين ډنډ دی چې هم پاس په سر ولاړ دی او هم ترپښو لاندې ليدل کيږي، مگر که سړی لږ څه د شپږو جهاتو او خواو له قیده ځان خلاص کړي او دخپلو اعتباراتو له دايرې ځنې بهرشي نوبيا د حقيقت په لويه اولايتناهي فضا کې لوری او لودن ورکوي او خپل ځان هم ورځنې ورکيږي.

نو انسان په حقيقت کې تل دخپل اعتبار او کمان په نړۍ کې ژوند کوي او هر څه په هغه جامه کې ويني چې دی يې وراغوندي.

هوا! د دنیا ټيټوالی او پورته والی زموږ سترگو او اعتبار پيدا کړیدی او داسره اوشنه رنکونه زموږ د دوو سترگو مولود گڼل کيږي که زموږ اعتبار او گڼل څه قيمت ونلري سره اوسپين زیر او گليټ څه توپير نلري.

مورته خپل گمان بعضې واړه شیان غټوي او بعضې غټ شیان راته واړه ښکاره کوي، د هر کار گرانټيا او اسانتيا زموږ په لاس کې ده او دهرشي قيمت او اهميت زموږ په اعتبار او گڼلو پورې اړه لري.

همدغه زموږ گڼل او اعتبار په هر څه کې تاثیر کوي او په دنیا کې نوي دودونه او ذهني تونه پيدا کوي.

همدغه شی دی چې کله انسان له یوموهوم شکل ځنې وپروي اوکله یې دتوپ خولې ته د حملې لپاره تیاروي، دانسان کمان او اعتبار یوداسې طلسم دی چې که دی یې پخپله مات نکړي هیڅوک یې نشي ماتولی. نوهرقام او هرملت ترهغه وخته لور او غښتلی وی چې پخپل ځان وپسا او اعتماد لري او هرکله چې خپل ځان ضعیف وگڼي نوبیا یې هیڅکله پښې نه ټینګیږي اونه دسیالی په میدان کې پخپلو پښو دریدلی شي. همدغه سبب دی چې نن دهرملت پوه او پیاوړی واکدارن خپل ملت ته دغرورملي او اعتماد بنس دس ورکوي او په دغه راز تلقیناتو پکې یو قوي زړه پیدا کوي چې بعضې ور ځنې په خودی باندې تعبیر کوي او دملتو په لوروالي او ارتقا کې زښت ډیر تاثیر او اغیزه لري او اجتماعي پوهان یې خورا ډیر ستایي ځکه چې حقیقت تریوې اندازې زموږ دا اعتبار اونظر په واک دی او لوروالی یا ټیټوالی هم زموږ په لیدو پورې اړه لري. هوا همدغه انسان دی چې کله حقایق باطلوي او کله دخپل لاس په بتانو خپل ځان غولوي، همدغه انسان دی چې کله سومنات ماتوي او کله یې پخپله جوړوي، همدغه انسان دی چې کله ددین او شریعت له دایرې اوزي اوکله دعرف او عادت په لومه کې داسې نسلي چې هیڅکله ځان نشي خلاصولي. هوا انسان کله دلاس غوټه په خوله خلاصوي او اسانه کارخانه گرانوي. کله ډیر مشکل او گران کارونه اسان شمیري او دخپل کمان په مرسته یې په اسانه سرته رسوي، نوویلی شو چې دانسان خپل کمان دده په حق کې منلی او صحیح حقیقت دی او که یو ځل پخپل کمان بدکمان شو نو بیا په هیڅ ځای کې حقیقت نشي پیدا کولی او پخپل وجود هم نه قابلیږي. نو څومره به ښه وي چې زموږ اوستاسې گمانونه ښه وي.

زړه او سترګې

کله یوشی په سترګو کې ښه ښکاره شي او په زړه کې ځای ونیسي اوکله زړه یوشی سترګو ته ښه ښکاره کوي. دسترګو کار له ښایست سره دی او د زړه له مینې او محبت سره، کله مینه دښایست په اثر کې پیدا شي اوکله دمینې په سبب سړي ته یوشی ښایسته او کلالی ښکاري. بعضې خلک دي چې زړه یې په سترګو کې دی او بعضې په زړه کې سترګې لري، ډیر ځله دسرسترګې غولېږي او لکه ورکی هلک په یوه ښایسته مار خپل زړه بایلی لکه د هومرغه شنه پټي ته راښکته کیږي او د څو دانو لپاره ځان په لومه کې نښلوي مگر دزړه سترګې په داسې شیانو نه غولېږي اوهرشي کې دنقص او مفاد ډیر واړه ذرات ویني، یوازې ظاهري ښکلیتوب او داسې کلالیتوب نه خوښوي چې عاقبت او نتیجه یې ښه نه وي دغه دسرسترګې چې دلمر او سپورمې په رڼا کې یوشی او بل شی ویني هرڅوک لري، مگر ډیر لږ خلک دي چې دزړه په سترګو څه شی لیدلی شي ځکه چې داسترګې د علم او عرفان رڼا غواړي او بې له دغې رڼا هیڅ نه ویني او ورباندې تور تم وي. کله کله سره د علم له رڼا هم داسترګې څه نه ویني ځکه چې بعضې داسې پردې ورباندې پرتې وي چې بې د هغو له پریکولو هیڅ کار ور ځنې نه اخیستل کیږي، دا پردې زیاتره د تقلید په سبب پیدا شوي دي. یا د اوهامو او خرافاتو گډاو غبار پیدا کړی وي چې علم یې هم علاج نشي کولی. داسترګې دانسان هغه پټ استعداد دی چې په مختلفو نومونو لکه عقل، بصیرت، فکر او داسې نور ور ځنې تعبیر کیږي. اوانسان ورباندې له نورو حیواناتو پیژندل کیږي، انسان باید ارومرو خپلې دغه سترګې وغړوي، او کار ور ځنې واخلي. سترګې پټول چې دپښتنو په محاوره کې لوی عیب دی هغه دهمدغو سترګو پټول او حقیقت ته نه کتل دي. کوم ضعف یا عیب که په دغو سترګو کې وي هغه باید حتماً اصلاح شي ځکه چې ترهرڅه دمخه دغه علاج ضرور اولازم دی.

که داسترکې روغې نه وي دعلم رڼا هيڅ اوبې فايدې ده لکه چې يوه وړانده ته دلمر پلوشې هيڅ دي. څوک چې داسترکې نلري هغه لکه بناپيرک دعلم له رڼا تېستي او ځان ورنه پتوي يالکه هغه بوتی چې دلمر رڼا ورباندې بده کليږي او په سيوري کې ښه وده کوي دی هم په تورتم اوتياره کې خوښ او خوشحاله وي. چا چې دزره له سترگو کار اخيستي او په همدغه نظريې دنيا ته کتلي هغوی دنيا په صحنه کې ډير شيان ليدلي اوهرڅه يې پخپله لمن کې راغونډ کړي دي ځکه چې د دې سترگو مخه هيڅ شی نشي نيولی او تر ډيرو لږې ځايو پورې رسيري که انسان له دې سترگو کارواخلي او داسترکې وروزي نو خپل وړاندې وروسته حال و مال تريوې اندازې ويني او خپل ښه او بد ترهغه حده چې دبشر لاس رسيري سنجولی شي. څوک چې داسترکې لري هغه له هغو شيانو چې مور ته عادي معلوميري ښه لور مطالب معلومولی شي او ديوې مڼې له لويدلو ځنې دمخکې قوه جاذبه معلوموي، دداسې کسانو په نظر کې دونې يوه شنه پاڼه دمعرفت دفتر او کتاب وي چې ډير حقايق پکې ويني اوبنه نتايج ورځنې اخلي.

زه دې پيژنم

که ته سل ځله ځان راته په بل څير وښيي او خپله جامه بدله کړي زه دې پيژنم او پخپل زړه کې ستا حقيقت ته په څير څيرکورم. ستا خوښه چې ځان هرڅنگه ښکاره کوي او پخپل ظاهري وضعيت کې هرڅه تغير کوي مگر پدې پوه شه چې نه به دچا په ادارک او بصيرت پرده وغوروي او نه به خپل حقيقت بدل کړي. لکه چې يو مين خپله ليلی په لوی ټولکي کې پيژني يا لکه يو حقيقت ليدونکی چې ريا کار زاهد ترسپين څادر لاندې ويني چې دا څوک دی اوڅه کوي، همدغه شان ته هم هيڅکله نه پيږي او زه دې پيژنم. ته پخپله چالاکی خپل ځان بل راز ښکاره کوي او زه هم ستا په مخکې څه نه واييم مگر په زړه کې پوهيږم چې ته څوک يې؟ ته پدې پوه شه چه ښه لباس، ښه وينا، ښه شهرت، عزت او اعتبار همدارنگه يو هسک او جک مقام ته ختل هيڅکله دسړي معنوي معيار نشي لورولی که څه هم دځينو په نظر کې لور ښکاري، ته پدې پوه شه چې که خلک ستاله ظاهري حاله متاثر کيږي او تا بيموجه ستايي داستاينه تاته هيڅ فايدې نشي رسولی اونه ستا په حقيقت کې څه تغير او تحول پيښوي.

هوا! که يې سل ځله څوک لعل لعل بولي په ستايلو به لعل نشي کوتي لال

لکه چه يو غمجن سړی پخپله مصنوعي خوشحالی ځان نشي خوشحالی همدغه شان ټول ظواهر د حقيقت په تبديل کې بې دخله اوبې تاثيره دي.

يو ټيټ سړی که دغره سر او جک ځای ته وځي هغه ته هرڅه ټيټ ښکاري مگر دی هم ټيټ وي او په حقيقت کې هيڅ نه وي لور شوی.

نو دا راز لوروالی بې له دېنه چې د سړي په نظر کې نور ټيټ ښکاره کړي او غرور پيدا کړي بله فايدې نلري.

هوا! دا راز لوروالی سړی له نورو خلکو ځنې لږې کوي او لويوي يې نه!

حقيقت

لکه چې کله کله سړي ته خپله واهمه په توره شپه کې بعضې ډارونکي شان پيدا کوي چې هغه يوازې دده په سترگو کې ځای لري او بل څوک يې نه ويني، دښمنان او معاندین هم بعضې داسې عیبونه دسړي په شان کې ويني چې نور خلک يې نشي ليدلی او يوازې دهمدوی تخيل پيدا کړی وي، نولکه چې عشق او محبت زموږ سترگې داسې تړي چې دخپل محبوب معائب له محاسنو ځنې نشو بیلولی، حسد او عناد هم زموږ او د حقيقت ترمنځ حایل کيږي او لکه دجهل حجاب ډير حقایق له مور ځنې پټوي يايې په بل رنگ ښکاره کوي.

نونه هغه ستاينه حقيقت لري چې مجنون يې دلیلی دسپي کوي او نه هغه عیب چې دښمنان يې په سړي پسې تړي. نو تر څو چې مور خپل ځان د عشق او محبت له پنځو او د عناد او حسد له منکلو خلاص نکړو څنگه به حقيقت ته ورسېږو او په څه شان به د حقيقت په شاوخوا کې ازاد فکر وکړی شو؟

نو ارومرو به يا د عشق او محبت لامله د يوه شي په حق کې خوشبين يو اوښه گمان به ورباندې کوو يا به د نفرت له کبله بدبين يو چې هيڅکله به محاسن نشو ليدلی اوهرشي ته به دبد گمانۍ په سترگه گورو. په دغه دواړو حالتو کې به مور ته خپل گمان حقيقت ښکاري مگر له حقيقت نه به ډير لرې يو.

زما په گمان ځنې کسان ډير زيات غوليدلي دي چې دخپلو عیبو په پلټنه کې خپل دښمنان په حقه گڼي او دا گمان يې کړی چې دښمن لکه ائینه دسړي عیب په رښتياڼي صورت سړي ته ورښيي ځکه چې حسد او عناد ارومرو ددښمنانو ذوق او ذایقه دومره خرابوي چې انکبين ورته سکنجين ښکاره شي لکه چې شيدوايي:

گله من يم له حاسده ښه متاع کاندي کاسده
انکبين سکنجين کا په مزه يي تريوجبين کا

نوکله مور خپل عیب ددښمن په ذوق پيژنو او د حاسدانو ذایقي ته اعتبار ورکوو، ودې شي چې خپل خواږه تروه وگڼو او ددې په ځای چې ځان اصلاح کړو له ښوځنې بدونه واورو، نوبيا به هم حقيقت ته نه يو رسيدلي او غلیدلي به يو. هرکله که له دغو شيانو مجرد شو او دخپلو احساساتو او اعباراتو له ډايرې بهر شو مگر پدې شرط چې دهمدغې بې اعتباري په نړۍ کې پاتې نشو او لوړ مقام پيدا کړو يعنې مايوس نه شو او لا په حقيقت پسې وگرزوښايي چې هغه وخت مو سترگې پخې وي او حقيقت ومومو.

نو زموږ او د حقيقت ترمنځ ډيره لاره ده او هغه وخت وررسېږو چې دجهل له تورتمه و اوزو او د کور کورانه تقليد بوتان مات کړو اوله خپلو هغو نفسي کيفياتو ځنې هم ځان خلاص کړو چه بعضې شيان مور ته ښايسته کوي يا يې بد راته ښکاره وي. اوبرسيره پدې دومره تجربه هم حاصله کړو چې رښتياڼۍ او غولوونکي رڼا وپيژنو او پدې پوه شو چې داسمان دغه رانه ستوري يالمر اوسپورمۍ ولیدونکي او پريوتونکي دي او يوه بله رڼا شته چې هغه دزره په سترگو ليدل کيږي او دا ټول شيان دهماغې رڼا په اثر کې پيدا شويدی، نو حقيقت لکه يوغمی تر لورو غرولاندې نه دی اونه لکه دحيات اوبه په تورتم کې ځای لري چې مونږ يې په هيڅ شان ونه ليدلی شو.

بلکه د حقيقت رڼا دومره ځلانده ده چې بعضې نور شيان هم ځلیدونکي ښکاره کوي او مور لکه چې دسپورمۍ په شپه دسحر او سپورمۍ رڼان شو بیلولی همدغه شان د حقيقت درنا امتياز هم نشو کولی که څه هم له هرې خوا يې په مور احاطه کړی او مونږ يې په غيږ کې نيولي يو نو مور هر وخت د حقيقت په رڼا کې يو او هر وخت له خپل فکر او بصيرت سره سم يوشی د حقيقت مثل او نظير يعين حقيقت گڼو لکه يو مين چې کله دغره زرکه او کله دباغ سروه دخپلې معشرقي نظير گڼي او دهوسۍ سترگې دلیلی سترگې بولي، او ډير ځله لا خپله معشوقه هم په دغه راز نومونو ستايي

اوله حقیقته په لوی لاس ځان لرې کوي. انسان ته خدای دا استعداد ورکړی چې په حقیقت پسې د دهر له حلقې او دجامعې او محیط له غولې واوړي ترڅوچې حقیقت پیداکړي او یوه ملت ته دهدایت رڼا شي.

دمحبت رڼا

سړی چې دمحبت رانجه په سترگوپورې کړي هغه بیا هرشی په یوه ښه رڼاکې وینې او دهرشي ښه ډډه کوري هوا دا راز خلک هیڅ شي ته دتنقید په سترگه نشي کتلی اونه د اعتراض او عیب لټولو افکار ورته پاتې کیږي. څوک چې دمحبت تراغېزې لاندې راشي هغه لکه بلبل او بورا دکل په یوه پانه خوښ او خوشحال وي او ټول باغ په همدغه یوه پانه کې ویني، هغه هیڅکله د خزان تصور نشي کولی او نه ورته دنیا بې وفا معلومیږي. مینه او محبت هروخت سړي ته د خوشبیني الهام کوي او ښه ښه کمانونه ورته پیداکوي، محبت سړی ړوند او کنک کړي چې په سترگو عیب لیدلی او په خوله یې ویلی نشي، ځکه چې دهغه زړه لکه یوه پاکه مرغۍ په یوه داسې فضا کې طیران کوي چې هلته دبدگمانۍ گرد او غبار هیڅ نه لیدل کیږي، دمحبت خاوندان هیڅکله لکه منطقیان دچا د دلایلو منطقي ضعف ته نه ملتفت کیږي او نه دچا وینا ورته دسیاست او منافقت له مخې معلومیږي. هغه هره خبره رښتیا او صدق گڼي او په هیچاکې دغدر، خیانت او فریب علامې نشي لیدلی، مینه ناک خلک هیڅکله لکه فلاسفه دعیب او نقصان ذرات په کائناتو کې نه ویني، لکه هغوی چې دمحبت اوعشق نازک او خوندور کیفیتونه لکه یومین او عاشق نشي حس کولی اوعشق ته مرض یا جنون وايي. دمحبت لرونکی لکه یوصوفي دمیڼې په رڼاکې حقیقت ته رسیدلی وي او نورخلک د خپلواو هامو او گمانو نو په گرد او غبار کې ورک وي. که مور له چاسره مینه او محبت لرو هرومرو به دهغه په حق کې خوشبین یو او لکه پتنک چې هیڅکله دشمعې حرارت اوسوزیده نشي حس کولی، مور به هم دخپل محبوب په شاوخوا کې هیڅ عیب نشولیدلی مگرڅوک چې دخپلو دوستانو په حال کې لکه یو مفتش داسې غوراو تعمق کوي او دهغوی دملامتۍ لپاره قراین لټوي هغه که څه هم کله کله حقیقت ته رسیږي ډیرځله به پخپل اجتهاد کې سهوه کیږي او ددې لامله چې په سلو کې یو ځل حقیقت ته رسیدلی دی هروخت به خپل فکر صحیح او صاب گڼي.

شعر او ادب

چپه چې او قراره قرارې ده، د سپورمۍ په سپینه رڼا د محکې مخ ښایسته اوروبښانه دی. هیڅ طرف زور او زوک نشته او دشپې اوله شومه ده. یوژور لښتی چې په شنه گیاه پټ او پوښلی دی له اوبونه ډک اوغلی روان دی سړی چې داوضعېت کوري گمان کوي چې دا اوبه بې شعوره نه دي چې په عزم او اراده کوم طرف ته ځي. زه هم په همدغه گمان ورپسې روان شوم اوتلم، څه شیبه وروسته گورم چې په یوه شنه باغ کې گرزوم او قدم وهم، پدې باغ کې هر راز بوتې ولاړ دي او دا اوبه چې له ډیرې مودې را ایسې دې باغ ته راغلي دي ددې باغ په شنو بانو، خوړو میوو، ښایسته گلانو کې یې حلول کړی داشین بڼ او تازه چمن یې دانسانانو او د هوا د مرغانو د پاره سمسور کړی دی.

دا اوبه کله د تاک په رگوکې ننوتلي او ډیر خلک یې پخپل خوند مست کړي او د ډبرو نشه یې د بنکوپه پانوزياته کړیده په یوه بوتې کې یې ځان لکه عسل خور کړی او په بل کې یې د سرکې تریوالی پیدا کړی دی.

دا اوبه برسیره پدې چې ددې میوو او کلانو د وجود سبب کوزیدلی دی په عمران او ابادۍ کې یې هم زیاته برخه اخیستی، ددې باغ دیوال او گرد چاپیر سرایونه یې سرته رسولي دي، دې او بویوازې دمخکې په منځ تردد نه دی کړی، کله یې چې په زړه کې د همدردی حرارت پیدا شوی د او قیانوس له دریا به راجکې شوي او په وچو میرو یې درحمت څاڅکي ورولي دي، او کله د گل له پانو هواته هسکې شوې دي.

همدغه اوبه دی د نوعیت په لحاظ، چې کله رلی ورځنې جوړه شوېده او کله شبنم شویدی، همدغه او به دي چې د ډبروخلکو تنده یې ماته کړې او له مرگه یې نجات ورکړی دی او کله یې لوی لوی فرعونان غرق کړيدي.

هوا پدې او بوکې هر راز صلاحیت شته چې کله په تیغ کې ځای نیسي او د تورې آب په ځای کوي او کله د گل په پانو (بناسته جامه) کې ننوزي د حسن او جمال مظاهره کوي، ځینې وخت لا د صدف زړه کې ځان تریبه کړی او د جوهرې په دکان کې د تجارت بازار تودوي، ښه فکر وکړئ! په دنیا کې بل شی هم شته چې دا ټول کارونه ورځنۍ واخیستل شي؟ هوا شعر او ادب.

شاعر او عالم

دوه شیه دي چې یوه ته شعر او بل ته حکمت یا علم وایي، یوه عقلي استدلال او منطقي قیاس د حق او حقیقت اثبات کوي، بل په تخیلي دلایلو اوسحري کیف سړی حقیقت ته رسوي، شعر د عشق او مینې رڼا په زرونو کې پیدا کوي او علم و حکمت د عقل په نور ذهنونه روښانه کوي، دا دوه شیه که څه هم دخپل تعریف په لحاظ سره بیل او جلا دي، مگر لکه اوبه او هوا کله کله یو په بل باندې بدلېږي او دا دواړه زموږ د حیات لپاره ضرور دي.

نوکیدۍ شي چې شعر حکمت او حکمت شعر شي، لکه چې زموږ اسماني کتاب هم له ځینو اشعارو به حکمت سره تعبیر کړي او په همدغه سبب زموږ ډیر مشاهیر هم د شعرا په تذکره کې راغلي او هم د علم او عرفان بیرغ جگوونکي دي، نو هغه څه چې د شاعر له خولې اوریدل کېږي هغه هم حق او حکمت وي مگر د زړه له سوزه سره لکه چې علامه اقبال وایي:

حق اکر سوزی ندارد حکمت است شعر میگردد چوسوزا زدل گرفت

نودا باید ومنو چې شعر او حکمت کله لکه د سپورمۍ اوسحر رڼا چې په یوه افق کې جمع کېږي دا دواړه هم په یوه ذهن او دماغ کې یوځای کېږي چې یو بیان هم شعر او هم حکمت گڼل کېږي او یوسړی هم شاعر او هم عالم یا حکیم کیدی شي. مگر له دې خبرې هم باید سترگې پټې نکړو چې شعري تعبیر او علمي تعبیر ډیر فرق سره لري، علمي تعبیر له هرې خوا په حق او حقیقت احاطه کړې وي او دقیق نکات هم ورځینې نه وي پاتې، مگر شعري تعبیر اوقافیې په محدوده دایره کې حقیقت ته یو اشارت کړې وي خو دا اشارت لکه د معشوقو سترگ د دومره پریکف او جذاب وي چې له یوه علمي کنفرانس ځنې عمیق او بادوامه تاثیر لري.

علم او حکمت د حقیقت له مخه ټول لباسونه لري کوي او پخپله تشریح او تجزیه دیوې موضوع عروق او شرائین او ټول فقرات بنکاره کوي مگر شعریې پس له تزئین او ارایش ځنې په یوه بڼه لباس کې نیم پټ او نیم لوخ ظاهر وي چې هر څوک ورباندې زړه بایلي او پرې مین شي. که مونږ د شاعر خاص لفظ د ادب په عام لفظ بدل کړو نو ادبي تعبیر هم لکه شعري تعبیر داسې وي چې په یوه فلسفي او علمي تحقیق نه وي بڼا، بلکې کله کله په علمي لحاظ غلط هم بلل کېږي.

څومره دمخه ما په مصري مجلاتو کې یوه جمله د اقتراح په ډول ولیده چې د ښوونو لیکوالو توجه یې ځانته جلب کړې وه او سره له دې چې هر یوه په علمي لحاظ غلطه گڼلې وه، ښه څه یې پکې لیکلي و جمله دا وه:

عمل څه کوي او مور کومې خواته بیایي د سعادت لورته او که هلاکت ته؟ په دې عبارت کې علم لکه یو قاید داسې ښودل شوی چې مور یې خوزولی یو او چیرته موبیا یې او دا څرگنده ده چې علم دا اقتدار نلري بلکې دیوه موټر یا بیری. مثال لري چې مور ورباندې خپل ځان یوځای ته رسوو مگر دا جمله سره له دغه علمي نقصانه پخپله ادبي جاذبه لیکوال مجبوروي چې په دغه موضوع کې څه ولیکي او هر سړی دې خبرې ته ملتفت کړي چه نن د دنیا متمدن او علم لرونکي قومونه له خپل علم او تخنیکي معلوماتو څخه د خپل استهلاک او بربادۍ په لاره کې کار اخلي. نووېلی شو چې اکثره شعري او ادبي تعبیرونه همدغه شان جاذبیت لري او یوې مهمې موضوع ته دخلکو مخه راکرزوي مگر علمي تدقیق پکې نه وي شوی.

هرکله چې مور تریوې اندازې د شعر او حکمت یا علم په ټکو لره رڼا وغورزوله او دا خبره مو هم لره څرگنده کړه چې شعر او حکمت څومره بیلوالی او څومره نږدېوالی لري نو اوس راځو د هغې ورځې بحث ته چې د څوکسو پوهانو په مجلس کې د شاعر او عالم په شاوخوا کیده، په هغه ورځ یو عالم چې شعري برخه یې هیڅ نه درلوده شاعرتو په همدومره اهمیت قایلیده چې دلږ ساعت لپاره یو مجلس تودولی شي چې څوکسه یې خواته یوه شیبه راټول شي اوس. ده ویل چې شاعر یو بې ثباته شخص دی چې په یوه اساس باندې نه وي روان او هرساعت یې فکر او حال بدلیږي مگر عالم لکه یو غر په هروخت او هر حال کې ثابت او استقامت لري او دیوه فکر خاوند وي.

لنډه یې دا چې ده عالم ته دا حق ورکاوه چې دیوه قوم مقتدا شي او د سعادت لورته یې بوزي مگر شاعرتو په دغه مقام نه وقایل له ده ځنې که څه هم چاپوښتنه ونکړه چې دی څه دلایل لري مگر ښایي چې دده دلیل به همداو چې د شعر اساس تخیل دی او هغه یو اساسی شی نه دی هر ساعت بدلیږي او بیل رنګ پیدا کوي او د علم اساس هغه یقیني مقدمات او دلایل دي چې عقل یې تزکیه او تصدیق کوي او هره شیبه نه بدلیږي دده دغه وینا د مجلس اکثره خلکو په ښه وایي او حق وایي باندې تلقي کړه مگر زموږ د مجلس یو ښاغلی ملگری له شعر او شاعر ځنې تر یوه حده مدافعه وکړه او یوه بل مشر سړی د فیصلې په ډول وویل چې شعر یو قالب دی ښه اوبد، صحیح او غلط هرڅه پکې اچول کېږي نو ښه اوبد یې بد دي. مگر هغه چا چې شعر او شاعر ته په کمه سترگه کتل هغه وویل:

هوا! شعریو نیمگری قالب دی چې حقیقت پکې پوره نه راوړل کېږي. د دې خبرې ځواب خو مور مخکې ورکړ چې شعریو حقیقت پوره نشي راوړلی مگر داسې جذاب اشارت ورکوي چې تاثیر یې له عام بیان او تعبیر ځینې، ډیر زیات او بادوامه وي نو اوس به راشو دې خبرې ته چې ایا دغه فیصله مور منلی شوکه نه؟

له دې فیصلې ځنې څومعلومېږي چې شعر دیوه ظرف حیثیت لري چې دارو او زهر دواړه پکې اچول کېږي او پخپله هیڅ شی نه دی که د فیصله کوونکي غرض همدغه وي مور. هیڅکله دانشو منلی چې شعر لکه یولوبښی وگڼو او نور اهمیت ورنکړو ځکه چې شعر پخپله دوا ده چې دوا یې خاصیت او تاثیر پکې حلول کړی او یوله بله د هیولې او صورت نسبت لري او که کله کله له شعر ځنې یو ضرر ولیدل شي نو دا راز مخالف تاثیر په هره دوا کې کله کله د بعضې موجباتو په سبب لیدل کېږي او علم هم ځینې وختونه د فکري او اجتهادي سهوو په سبب ضرر رسوي نو مور پدې ځای کې هم فیصله کوونکی خپلې فیصلې ته ملتف کوو او هم هغه چا ته چې شعر او شاعر ته په ښه سترگه نه گوري، وایو چې که دی ټول شاعران په نظر کې ونیسي او یو شاعر د تمامو شاعرانو نمونه ونه گڼي دی به د فیلسوفانو او متصرفینو د

عالمانو او حکيمانو په ډله کې ښه ښه شاعران پيدا کړي او دا به ورته معلومه شي چې شاعر هرومرو دغسې بې ثبات او بې استقامته نه وي لکه ده چې تصور کړی دی، شاعر هم لکه يو ډير لوی سړی يوداسې استقامت لري چې نه يې دزمانې بهار له چټې باسي او نه يې خزان سر راټيټولی شي لکه چې رحمان بابا وايي:

لکه ونه مسقتيم پخپل مکان يم که خزان رابندې راشي که بهار

په شاعرانو کې هم لوی لوی خلک اولکه خوشحال خان خټک دټينگ عزم خاوندان پيدا کيږي چې نه ددښمنانو لښکرې او نه دحاسدانو خبرې دده په قوي اوغټ زړه کې څه ويره اوحرکت پيدا کولی شي لکه چې پخپله وايي:

دعالم ډيرې خبرې ددنيا تـوـرې لـښـکرې

زړه مې نه ښووي له خايه غر خو هسې وي که نه

که شاعران يوازې دتخیل خاوندان وای او نور اساسی افکارو يې په ذهن کې خای نه نيولی هيڅکله به لکه اقبال ديوه نصب العين او مستقيم فکر خاوند سړی په شاعرانو کې نه پيدا کيده اولکه حکيم سنایي او عطار، سعدي او رومي غوندې اشخاص به د شاعرانو په ټولکي کې نه ښکاره کيدل اونه به لکه بوعلی د عميقو افکارو خاوند دشعرويلو اقتدار درلود، شاعر هم انسان دی او انسان ته خدای هر راز استعداد ورکړی، که شاعر له نورو خلکو ځنې زياته برخه نه وي اخیستی نو نيمگړی خوبه نه وي پاتې شوی.

د تورې رڼا

د زمانې اميل چې شپې او ورځې يې لکه د زنجير کړی يوله بله تړلي دي او د شپو او ورځو، مياشتو او کلونو، قرونو او پيړيو په حساب لويې او وړې حلقې لري سړی پکې عجيب و غريب واقعات او مختلفې صحنې ويني. نن چې مور داستقلال په نامه يوداسې ورځ لرو چې شپه يې هم له نورو ورځونه روښانه ده او ددې ورځې په لمن کې مور د خپلواکۍ او ازادۍ شرف او وقار موندلی او هر شيبه يې زموږ په نظر کې ډير قدر او قيمت لري، دا ورځ مور ته يوه داسې شپه هم رايادوي چې له ډيرې تيارې سترگه په سترگه نه ښکاريده او بيخې تور تم و. داتورتم دسحر او طلسم يوه داسې تياره وه چې مونږ يې په غټو سترگو ویده کړي وو او خلکو به راباندې لوبې کولې، پدې تياره کې به ددې غرو رغو په هغو زمريانو د استعمار لاس رابنکول کيده چې پخوا به يې خلک له تش صورت ويريدل او چابه ورته په زغرده نشو کتلی. دې تيارې دپښتو نخوا د آسمان لمنې په تورو وربخو لړلې وې او داسې معلومیده لکه چې پښتانه باس په اسمان کې يوستوری نه لري. په دغه شپه دبد بختۍ يوه داسې سيلۍ را الوتې وه چې زمونږ ټولې ډيوې يې وژلې وې او په هيڅ خای کې داميدرنا نه ځليده. زمونږ زرونه لکه ساره نغري له حرارته تش او خالي و اود مليت په کالبوت کې مود حیات او ژوند گرمې بيخې لږه وه، پدې وخت کې ناڅاپه زموږ په مخکې يوه داسې رڼا وپريښيده چې زمونږ حال او استقبال يې روڼ او روښانه کړ او زمونږ توره شپه يې په سحر بدله کړه.

دا رڼا زموږ دهغې توري برق او برښنا وه چې هروخت ورباندې پښتنو خپله مخه رڼا کړېده او خپلې بدبختۍ توري تيارې يې پرې وړکې کړيدي.

په دې رڼا کې دومره تودوالی او حرارت و چې زمونږ په گوگل کې يې سره وينه توده کړه او ډير ژر يې زموږ په حال او استقبال کې تغير او تحول پېښ کړ.

په دې رڼا کې موږ د حیات هغه اوبه د توري په خوله کې پيدا کړي چې سکندر په تورتم کې لټولې. کله چې موږ له دغې تيارې رڼا ته راووتو او د پښتو نخوا د غرو په څوکو باندې د سعادت وړانگې او پلوشې وڅرکيدې زموږ په زړو کې د حیات مينه، د وطن محبت، د مليت احساس، د علم او ترقي شوق او د ژوندانه ټول صفات او خواهشات پيداشوه، د وطن بښايسته غرونو او شنو ناوونو، ډکو سيندونو او گڼو ځنکلو زموږ په زړه کې وطني عشق پيدا کړ، موږ په همدغه رڼا کې خپل ځان وپيژانده او په ځان مو وپسا پيداشوه چې ملي غرور او افتخار هم ورسره تړلی دی.

مونږ په دې وپوهيدو چې د دنيا طوفانونه هېڅکله مونږ دنړۍ له مخې نشي ورکولی. او نه دغه راز لري او توري وريخې زموږ د سعادت درنا مخه نيولی شي.

هوا موږ حق لرو چې پخپل قوي او متين موجوديت ونازيږو او ووايو چې موږ هغه خس او خاشاک نه يو چې د حوادثو سيلۍ مو تيت په ترک کړي ځکه چې موږ پخپله پښتو او پښتونواله دهر راز مشکلاتو مقابله کولی شو، او د پښتنو په اصطلاح اسمان ته تيره غورزو او سرورته نيسو.

موږ هغه بښاغلي پښتانه يو چې ځان راته ډير لوی او ستر ښکاري او دخپلې سيمې درنښت خپل ملي افتخار، د پښتونولۍ ننگ او ناموس د تيرو پښتنو بڼه نوم په داسې ډول ساتو لکه چې يو ډير پاک او له مينې ډک مين دخپل مقدس عشق احترام او حرمت ساتي.

موږ ته دخپل پلار نيکه توره محبوبه ښکاري او هميشه يې لوروالی او ځليده غواړو، تر څو چې له خړ اسمانه تندر او رلی اوري او انسان دخپل اوږدي تمیز کولی شي د پښتون توره به لکه يدبيضا په دنيا کې ځليږي او ټول پښتانه به د توري په رڼا کې ژوند کوي.

موږ خپل ځان او خپله خپلواکي، خپل پښتني موجوديت ارومرو ساتو او له سروماله ورباندې تيرېږو، مگر بايد په دې پوه شو چې موږ دا په څه شان ساتلی شو؟ د دې پوښتنې په ځواب کې څه شی چې زما په نظر کې ډير مهم معلومېږي هغه زموږ ملي تربيه پښتني خوبونه او پښتونواله ده تر څو چې موږ پښتانه يو او پښتونولي لرو زموږ د خپلواکۍ اولورتيا جنده به ارومرو پورته وي او په ازاده هوا کې به دازادۍ په ورته رپيږي، هو! دا رښتيا او کټ مټ حقيقت دی تر څو چې د يوه قام په نفسي کيفيت او حال کې تغير پېښ نشي دهغوی په حال کې خدای هم تغير نه پښوي، تر څو څوک پخپله ځان څه ته ونه غورزوي لوی څښتن يې د ذلت او انحطاط په کنډو کپړو کې نه اچوي زموږ ملي او پښتني روح په دومره لوړه او هسکه فضا کې کرزي چې که موږ يې پخپله رابښکته نکړو دهیچا دلیندې غشی نه ور رسپيږي اونه دچاله تاثير لاندې راځي. وروسته تردې چې زه د ځان په ساتلو کې پښتني اخلاقوته په اوله درجه اهميت قايلېږم نو بيا علم اودنن ورځې مختلف فنون، ثروت اوبډايي او ځينې نور شيان هم ضروري گڼم، که موږ علم او بصيرت نلرو خلک مو په سحر او چل ترخپلې اغيزې لاندې راولي او لوبې راباندې کوي، که موږ شته او ثروت نلرو زما نه مو وری کوي او د نورو دام ودانې ته مو راټيټوي، که موږ فن او تخنيک نلرو پخپل لاس ځان اورته غورزو او له ځان سره دښمني کوو، نن خلک دحربي فنونو په قوت داسمان له ورځو اولرو کاراخلي او پخپلو دښمنانو باندې تندر اورلی وروي، نن خلک دصفت او حکمت په مرسته هغه هوا چې د حیات مهم عنصر دی دمرگ اله غرزوي او دښمن په حق کې ورځني د زهر وکار اخلي. که څوک غواړي چې په دې عصر کې خپل ځان او خپله خپلواکي وساتي هغه بايد دومره کامل انسان وي چې خپل هرڅه يې پخپل لاس کې وي او دخپل هر مرض علاج وکړی شي، بدې وخت کې که نور هېڅ نه وي

خلک دیوه قام دلاندي کولولپاره بعضې داسې مکروبونه دهغوی په وجود کې انجکش کوي چې ډیر ژر یې ملي وینه فاسدوي او روح یې وژني. نوبرسیره په نورو خبرو نن د ازادۍ ساتلو لپاره ډاکټري هم لازمه ده.

نن ځینې کسان دنورو داسارت لپاره خپل ځانونه بنایسته کوي او پخپل بسکلیتوب ور ځنې زړه وري نوسری باید هیڅکله لکه بلبل دچاپه بنایسته گلانو زړه بای نلي او په پردي باغ کې اسپر نشي بلکه خپل ځان، خپل ملیت، خپل دودونه خپله ناسته ولاړه له هرچا ځنې ښه وکښي اوخود ي ولري. ترڅو چې یوملت خپلې ټولې نیمکرتیاوې پوره نکړي او خپل ځان د بل له احتیا جه ونه ژغوري هغه په دنیا کې پوره او حقیقي ژوندون نشي کولی او په هرراز چې وي د نورو تر تاثیر لاندې راځي.

سری باید دې ټکي ته ښه متوجه شي چې انسان چې هرڅومره مدني شوی او مدنیت ته ورنزدې شوی دی هماغومره یې ډار او ویره ورکه شوې او نور ژوندي او زیروح شیان یې خپل لاس لاندې کړي دي او له خپلې اغیزې لاندې یې راوستلي یعنی انسان دمدنیت په مرسته په وحشت باندې غالب شوی اوقوت یې موندلی لکه چې اوس هم ددنیا متمدن قومونه په وحشیانو اونیم وحشیانو باندې حکومت او حکمراني کوي نو که څوک غواړي چې دنن ورځې د مدني اقوامو تر تاثیر لاندې رانشي باید ارومرو په مدني سیرکې ځان ورسره برابر کړي او تمدن ته په سپکه سترگه ونه گوري.

په دنیا کې صلح یوطبعي قانون دی او لوی څښتن هم مونږ پوه کړي یو چې دا مخکه د صالحانو میراث دی او صالحان به ورباندې تسلط لري، دلته غرض هغه صلاحیت دی چې دمخکې دمخ حکمراني پرې کېږي چې داصلاحیت داسلام په ابتدا کې په عربو کې پیدا شوی او زمور پښتنو په ملیت اوپښتولۍ کې اغزل شوی دی.

مور باید داصلاحیت هیڅکله له لاسه ونه باسو، او ورباندې ټینک اوسو، ددې صلاحیت لمړی ښه داده چې مور په حق او حقیقت ټینک ولاړیو او ملگرتیا به یې کوو، هیڅکله به موزره ته خوف او ویره لارنلري او دضرورت په وخت کې به وینې تویول راته هیڅ ښکاري اوله مرگه به نه ویرېږو، بلکه دخپلې اسلامي او ملي لورتیا دساتلو دپاره مرگ، ابدي ژوندون اوخپل ساعات بولو او ددنیا د هر راز سختیو اومشکلاتو په مقابل کې به لکه دخپل وطن لوراوهسک غرونه په هر میدان سر لوری ولاړیو، عزم او اقدام به مو ډیر ټینک اوکلک وي.

ایثار اوقرباني به ډیرلوی افتخار گڼو، اتفاق او اتحاد به مو هیڅ شی نشي خرابولی، پخپل مینځکې به یوله بله مینه او محبت، پیروینه او رواداري لرو او دخپل مقدس دین او گران وطن د دښمنانو په مقابل کې به دستخو زرو خاوند یو، دلوی څښتن په ضعیفو مخلوقاتو باندې به زړه سوی لرو، عدل او انصاف به راته له هر شي ښه ښکاري، د بې ننګۍ ژوندون به په هیڅ شان نه قبلوو او دخپل مقدس اوپاک مقصد لپاره به له سراو ماله تیرېږو، خپل ځان او اولاد به د خدای درضا لپاره قربانوو او بې له خدایه به بل هیچاته سر نه ټیټوو، دا ځکه چې دخدای له بندګي سره بله بندګي نه کېږي او نه خدای پاک په دې باندې راضي کېږي چې دده بنده دبل چابندګي وکړي.

هو! مومن اومسلمان باید ارومرو حر او ازاد وي اوپښتون باید تل ازاد اومستقل وي نو تل دې وي زمور ازادي اوخپلواکي اوهمیشه دې وي پښتواوپښتواله.

خوږ ژوند

غر په غره نه ورځي. اوسړی په سړي ورځي دهمدغه تک له کبله چې وکړي يې يو له بله لري سړي ته دنورو ژوندون څه ناڅه څرگنديږي او راز راز وکړي ويني.

يوه ورځ زه يوداسې سړي کره پيس شوم چې پوله اوبتي يې هيڅ نه درلوده او په کور کې يې دمرک لکۍ هم نه سپيره کيده.

ده خپلې شپې او ورځې په لو او لور تيرولې او دکاله ټول خرڅوړی يې دومره نه و چې ديوه بډای او شته من سړي دغاړې کالي شي.

پدې کاله کې بې له سپورمۍ بله ډيوه نه وه او نه چابې له خپل لاس او مړونده بلې سرويردۍ درلوده.

دې سړي په دغه ورځ برسیره پدې چې خپل زوی (کتوری) ته يوه سدرۍ او يوه سره خولۍ راوړې وه کور ته يې هم څه غوښه اخیستې وه کتوري چې وروسته له ډيرو وختونو نوې نژۍ خولۍ موندلې او نوې سدرې يې اغوستې ده له هلکانو سره په کوڅوکې منډې وهي کله چې کاله ته راشي او دغوښو کتو په نغري باندې وويني په منډه بيرته ځي او په نورو هلکانو زيری کوي چې مور نن غوښه پخ کړيده.

هنوئ که څه هم په دغه ورځ لا څه ډيرې ورځې يې غوښه په سترگو نه ده ليدلې خودپښتنو زامن دي دا ورته ښه نه ښکاري چې ددوئ له کاله نه په بل کور کې ښه څه پاخه شوي وي اونه دا زغملی شي چې دوئ دې له چانه ښکته اوتيت وي.

نو هر يوه به چا يو څه اوچابل څه ښودل اوخپل نکولی به يې ستايه، چابه ويلې چې مور لرمون پوخ کړی و چابه ويلې چې مور نن چرگ باندې کړيدی دا خبرې دوئ پداسې خوند کولې لکه چې لکياوي او خوري يې، نه خدايروپه خورلوکې يې دومره خوند نشته لکه دوئ يې چې له نوم اخستلو خوند اخلي.

يوازې کتوری له هلکانو سره داخوړې خبرې نه کوي مور يې هم له ښځو سره ناسته ده اووايي: لاره شم چې دغوښو کتو مې ونه سوزي. غوښه خو نه سوزي، ځکه چې کتو ترخولې له اوبو ډکه ده هغه ترسبا هم نه وچيري خودا غواړي چې نورې ښځې خبرې کړي، دکتوري پلار چې خپل کلالی ځوی په ښو کاليوکې ويني، من من غوښې اخلي او په کاليوکې نه ځاييري خوله بلې خوا چې دخپلې ښځې زاړه ټيکری او شکيدلي کميس ته گوري سوراو تور ټول يې په زړه کې گرزې خو چې هرڅومره خپلې سترگې يوه خوا بله خوا غړوي داسې څوک نه وينې چې دده زړه پرې ورشي اوڅه پورترې وغواړي.

سره لدې چې پدې کاله کې هيڅ نه و خو خوښي او د ژوندانه خوند پکې زښت ډير و اوله بډايانو ځنې ددوئ ژوند ډير خوړ و ځکه چې دشتمنو اوبډايانو زرونه تل هغه څه غواړي چې هيڅکله يې لاس نه ورسيري.

هوا! ددوئ خوښي او زړه ښه والی دومره وربا نه وي چې په دومره ورو ورو خبرولاس ته راشي، ددوئ سترگې په ټوله نړۍ هم نه مړيري دلويو او شتمنو کورو لاسه چې وروته هم ډير خوندور څيزونه بيخونده شوي وي او وربښمينې ټوټې ورته لکه بيستې داسې ښکاري، ددوئ نړۍ وريچې که هرڅومره غوړې او غوښې پکې ډيرې وي دنورو سورسک او شنو سبو يا شرومبوته په خوند کې نه رسيري، نه پوهيږم چې داوولې؟ نوښه ده که ښه څيزونه دنوروپه مخکې ايښي وي خوند خو ددوئ په برخه رسيدلی دی او خوښي هم ددوئ په کاله کې ده.

نه يوازې دا نه، روغتيا او جوړوالی هم دوئ ته ورکړ شوی دی، دوئ هيڅکله لکه بډايان په لواړو وربجو او کلکو غوښو نه نس خوري کيږي او نه هغومره ژرژر ناروغتيا ورته پيښيري، دوئ يې تروو څيزونو، ښايسته ډيره ډوډۍ خورلی شي

اوکه نورخه نه وي دغرو پرکي، نانکه اوموناني، شني او داسي نور.....هم خورلی شي حکه چې دوی لادپستو
اوخوندورو خیزونو خوند نه دی لیدلي.
نه نه لیدلي یې دي خو په همدغو ځینې ونوکې لکه چې رحمان بابا وايي:

پتکانولره خدای په اورکې ورکړ هغه عیش چې یې بلبلی په گلزار کا
خرقه پوشوپه خرقه کې دي موندلي هغه حظ چې په دنیا کې دنیا دار کا

پای